



FIL-PRIM'AWLA TAL-QORTI ĊIVILI

IMĦALLEF

ONOR. JOSEPH R. MICALLEF LL.D.

ILLUM il-Ħamis, 10 ta' Ottubru, 2019

Kawża Nru. 6

Rik. Nru. 957/08JRM

SAMBRO SERVICE STATION LIMITED (C – 40449) u Paul Polidano
għan-nom ta' *Sambro Service Station*

vs

CHAIRMAN KORPORAZZJONI ENEMALTA¹, u Segretarju Ġenerali
General Retailers and Traders Union

Il-Qorti:

Rat ir-Rikors maħluf imressaq fil-25 ta' Settembru, 2008, li bih u għar-raġunijiet hemm imsemmija, l-atturi jitolbu li din il-Qorti ssib (i) li l-imħarrka General Retailers and Traders Union (minn issa 'l hemm imsejha "GRTU") irċeviet kummissjonijiet mingħand l-imħarrka Korporazzjoni Enemalta (minn issa 'l hemm imsejha "Enemalta") matul il-perjodu tal-ftehim mertu tal-kawża, u tistabbilixxi l-ammont ta' kummissjonijiet hekk mgħoddija; (ii) li parti minn tali kummissjoni jmissha tghaddi għand il-kumpannija attriċi u

¹ Ara l-art. 3(2) tal-Att XXXIV tal-2014 (Kap 536)

tillikwida l-istess ammont; (iii) li l-GRTU naqset li tonora l-obbligu li żżomm fi stat tajjeb u tixtri pompi lill-atturi kif hekk ntrabtet li tagħmel fl-istess ftehim; (iv) li l-GRTU kisret il-ftehim meta għaddiet lil terzi flejjes mill-fond stabbilit fil-ftehim; (v) li l-Enemalta għandha tħallas lill-atturi jew lil min minnhom il-kummissjoni fuq il-bejgħ ta' petrol, *diesel* jew *unleaded petrol* mill-1 ta' Ottubru 2005 'l quddiem bl-istess rata li l-Enemalta tħallas lil terzi, fosthom lill-GRTU; (vi) tillikwida s-somma hekk dovuta u tikkundanna lil Enemalta tħallas l-istess somma likwidata lill-atturi jew lil min minnhom. Talbu wkoll l-ispejjeż;

Rat id-degriet tagħha tat-30 ta' Settembru, 2008², li bih ordnat in-notifika lill-imharrkin u tat direttivi lill-atturi dwar it-tressiq tal-provi min-naħa tagħhom;

Rat it-Tweġiba Maħlufa mressqa fl-4 ta' Novembru, 2008, li biha l-Enemalta, preliminarjament, laqgħet billi tgħid li ma hemm ebda relazzjoni ġuridika bejnha u l-atturi billi l-ftehim tat-28 ta' Marzu, 2003, jorbot l-Enemalta u l-GRTU waħedha, b'dan li l-atturi m'għandhom ebda jedd ta' azzjoni fil-konfront tagħha. Fil-mertu, tilqa' billi tgħid li l-atturi temmew is-sħubija tagħhom fl-iskema kontemplata fl-istess ftehim u għaldaqstant cedew kull jedd li seta' kellhom a tenur tal-istess ftehim. Tgħid ukoll li l-atturi m'għandhom ebda jedd għall-kummissjoni li huwa b'xi mod dovut mill-Korporazzjoni;

Rat it-Tweġiba Maħlufa mressqa fl-4 ta' Novembru, 2008, li biha s-Segretarju Ġenerali tal-GRTU jilqa' billi jiċċad li l-assoċjazzjoni rappreżentata minnu għandha tagħti xi kummissjoni fi flus lill-atturi billi tali kummissjoni hija ntiza għall-manutenzjoni u tibdil tal-pompi kollha tal-*petrol* tas-sidien membri għal ftehim. Illi tali kummissjoni ma hijjex dovuta lis-sidien *pro rata* iżda hija maħsuba sabiex jintlaħaq l-għan fuq imsemmi. Tiċċad li għaddiet flejjes mill-fond lil terzi. Iżid jgħid li l-kummissjoni tirrappreżenta kontribuzzjoni għall-ispejjeż li s-sidien tal-pompi jridu jseffqu wiċċhom magħhom minn żmien għal żmien. Jgħid li l-għan ewlieni għaliex il-kumpannija attriċi harġet mill-ftehim kien sabiex tibda timporta u tbiġh il-pompi direttament hi lis-sidien tal-pompi. Fl-aħħarnett, jgħid li l-kumpannija attriċi hija debitoriċi versu l-fond fl-ammont ta' hamest elef ewro (€5,000);

Rat id-degriet tagħha tat-22 ta' Ottubru, 2009³, li bih hatret lill-Avukat Maria Dolores Gauċi bħala Assistent Ġudizzjarju sabiex tisma' l-provi;

Rat id-degriet tagħha tal-21 ta' Marzu, 2012⁴, li bih u fuq talba magħmula f'rrikors imressaq mill-atturi tas-17 ta' Jannar, 2012, awtorizzat li jitharrku x-xhieda hemm imsemmija;

² Paġġ. 12 – 3 tal-proċess

³ Paġ. 57 tal-proċess

Rat ix-xhieda u d-dokumenti mressqa mill-partijiet quddiem l-Assistent Ġudizzjarju;

Rat in-Nota ta' Ċessjoni⁵ fil-konfront tal-Assoċjazzjoni intimata GRTU, moqrija mill-atturi waqt is-smieġ tat-22 ta' Jannar, 2013;

Rat il-verbal tal-istess smieġ tat-22 ta' Jannar, 2013⁶, li bih l-Qorti tat lill-partijiet fil-kawża żmien sabiex iressqu s-sottomissjonijiet tagħhom bil-miktub;

Rat in-Nota ta' Sottomissjonijiet tal-atturi tal-21 ta' Marzu, 2013⁷;

Rat in-Nota ta' Sottomissjonijiet tal-Korporazzjoni mharrka tas-17 ta' Ġunju, 2013⁸, bi twegiba għal dik tal-atturi;

Semgħet it-trattazzjoni ulterjuri tal-partijiet⁹;

Rat id-degriet tagħha tad-29 ta' Diċembru, 2015¹⁰, li bih u fuq talba magħmula f'rikors imressaq mill-atturi fl-14 ta' Diċembru, 2015¹¹, awtorizzat li tiġi eżebita sentenza mogħtija fit-23 ta' Novembru, 2015, f'kawża Rikors Numru 91/2011MC, b'mertu simili għal din il-kawża;

Rat l-atti kollha tal-kawża;

Rat id-degrieti tagħha li bihom halliet il-kawża għas-sentenza;

Ikkonsidrat:

Illi din hija azzjoni għall-hlas ta' kummissjoni maqbula li tingħata lis-sidien tal-pompi tal-petrol fi ftehim milħuq bejn il-GRTU u l-Enemalta. Filwaqt li l-atturi ċedew il-pretensjoni tagħhom fil-konfront tal-GRTU, jgħidu li

⁴ Paġ. 417 tal-proċess

⁵ Paġ. 468 tal-proċess

⁶ Paġġ. 466 sa 467 tal-proċess

⁷ Paġġ. 471 sa 481 tal-proċess

⁸ Paġġ. 484 sa 487 tal-proċess

⁹ Paġ. 489 tal-proċess

¹⁰ Paġ. 521 tal-proċess

¹¹ Paġġ. 496 sa 520 tal-proċess

l-Enemalta għandha tħallas il-kummissjoni marbuta mal-bejgħ ta' *petrol, diesel* u *unleaded*, dirett lilhom mill-jum meta huma ma baqgħux membri tal-assoċjazzjoni. Min-naħa l-oħra, l-Enemalta tgħid li hija m'għandha ebda relazzjoni mal-atturi għaliex il-ftehim li hija laħqet kien mal-GRTU u mhux mal-imseħbin individwali tagħha. Tgħid ukoll li meta l-atturi ma baqgħux membri fi hdan il-GRTU, ċedew kull jedd li seta' kellhom għal xi kummissjoni, u issa ma jistgħux jippretendu l-istess mingħandha;

Illi bhala fatti rilevanti li joħorgu mill-atti tal-kawża jirriżulta li Sambro Service Station Limited hija s-sid ta' pompa tal-*petrol* fil-Mosta. Fit-28 ta' Marzu, 2003¹², l-Enemalta laħqet ftehim mal-Assoċjazzjoni sabiex kummissjoni, li kienet tingħata lis-sidien tal-pompi tal-*petrol*, tiżdied b'milleżmu fuq kull litru ta' *petrol* jew *diesel* li jinxtara mill-istess pompi, b'seħħ mil-1 ta' April, 2003. L-iskop wara ż-żieda fil-kummissjoni kienet sabiex tkun ta' għajjnuna u tiffaċilita l-manutenzjoni u x-xiri tal-pompi tal-*petrol* mis-sidien. Dan il-ftehim gie mgedded diversi drabi¹³, u gie mitmum fil-31 ta' Diċembru, 2009¹⁴;

Illi f'Novembru, 2003¹⁵, numru ta' sidien tal-pompi tal-*petrol* ingħaqdu flimkien u daħlu fuq kitba privata fejn qablu li għandu jinholoq fond f'isimhom sabiex jirċievi l-kummissjoni maqbula fil-ftehim tat-28 ta' Marzu, 2003. Il-fond kellu jithaddem mill-GRTU u minnu kellhom jithallsu n-nefġiet li jagħmlu s-sidien tal-pompi fil-manutenzjoni w titjib meħtieġa u fix-xiri ta' pompi godda¹⁶. Fuq din il-kitba, għal Sambro Service Station Limited deher Kevin Pace. Is-sidien tal-*petrol stations* li ma pparteċipawx fil-fond, tħallew barra mill-kontribuzzjoni tal-iskema tal-ħlas ta' kummissjoni¹⁷;

Illi jirriżulta li minn dan il-fond is-sidien tħallsu biss parti min-nefġa mgarrba minnhom bhala manutenzjoni tal-pompi, filwaqt li d-differenza nħarġet minnhom stess. Hareġ ukoll li ma kienx hemm fondi biżżejjed għal kulħadd biex jinbidlu l-pompi u għaldaqstant ma nextraw pompi għal hadd¹⁸;

Illi fid-19 ta' Novembru 2003¹⁹, il-Malta Resources Authority (l-MRA) irrikonoxxiet il-ftehim tal-24 ta' Marzu, 2003, u bagħtet tgħarraf lill-partijiet tal-ftehim biex ma jiddiskriminawx bejn is-sidien membri tal-GRTU u dawk li ddecidew li jibqgħu barra minnha. Dan kien ifisser li ż-żieda fil-kummissjoni kellha tingħata lil kull sid ta' pompa, u li l-Enemalta kellha tara li

¹² Dok. "B" f'paġ. 6 tal-proċess

¹³ Dok. "VF" f'paġ. 79 sa 80 tal-proċess

¹⁴ Ara x-xhieda ta' Godfrey Scicluna f'paġ. 306, 402 u 405 tal-proċess, u ta' Carlo Cini f'paġ. 349 – 350 tal-proċess. Il-kummissjoni li ħallset l-Korporazzjoni diretta fil-fond tinstab f'paġ. 362 tal-proċess

¹⁵ Paġ. 7 sa 11 tal-proċess

¹⁶ Ara x-xhieda ta' Godfrey Scicluna f'paġ. 177 tal-proċess

¹⁷ *Ibid* paġ. 304 tal-proċess

¹⁸ Ara x-xhieda ta' Charles Mifsud f'paġ. 185 u 189, 318 u 319 tal-proċess. Ara wkoll paġ. 134 sa 135 tal-proċess, u Dok. CC2 paġ. 360 sa 361 tal-proċess

¹⁹ Dok. "AB" f'paġ. 452 sa 453 tal-proċess

l-kummissjoni kienet qiegħda tintefaġ kif maqbul, jiġifieri għall-għanijiet ta' manutenzjoni u xiri ta' pompi godda;

Illi fl-1 ta' Ottubru, 2005²⁰, Sambro Service Station Limited harget mill-ftehim li kellha mal-GRTU, u s-sehem tagħha inqata' mill-ammont li l-Enemalta kienet tghaddi lill-istess GRTU biex jiġi depożitat fil-fond²¹;

Illi fit-28 ta' Novembru, 2005²², twaqqfet kumpannija bl-isem Petroleum Services plc, li fost oħrajn, kellha l-għan li tinstalla pompi u tankijiet tal-*petrol* u tad-*diesel* u biex żzommhom fi stat tajjeb. Sambro Service Station Ltd ma hijiex fost l-azzjonisti ta' din il-kumpannija. Hija tistqarr li ma kinetx taf li twaqqfet din il-kumpannija²³;

Illi fis-27 ta' Marzu, 2007²⁴, u fid-19 ta' Mejju, 2008²⁵, Sambro Service Station Ltd bghatet ittra uffiċjali lil Enemalta u lill-GRTU, fejn mingħand il-GRTU talbet rendikont tal-kummissjoni li għadditilha l-Enemalta, u mingħand l-Enemalta talbitha tghaddilha l-kummissjoni miżmuma u dovuta lilha;

Illi fil-25 ta' Settembru, 2008, infetħet din il-kawża;

Illi fil-mori tal-kawża, l-atturi laħqu ftehim mal-GRTU²⁶, u kien minħabba f'hekk li l-kumpannija attriċi ċediet l-atti tal-kawża fil-konfront tal-GRTU;

Illi għar-rigward tal-konsiderazzjonijiet ta' xejra legali marbutin mal-każ, il-Qorti sejra l-ewwelnett tghaddi biex tqis l-azzjoni attriċi fid-dawl tal-ewwel eċċezzjoni preliminari mressqa mill-imħarrkin;

Illi f'din l-ewwel eċċezzjoni **preliminari** tagħha, l-Enemalta tghid li ma hemm ebda rabta ġuridika bejnha u l-atturi. Fi kliemha²⁷, il-ftehim tat-28 ta' Marzu, 2008, intlaħaq bejnha u l-GRTU u mhux mal-imsejbin individwali, u l-istess ftehim għandu għan ewlieni, jiġifieri dak li jkun ta' għajjnuna lis-sidien tal-pompi fin-nefġiet għall-manutenzjoni jew tibdil tal-apparat tal-istess pompi. Ebda sid ta' xi pompa tal-*petrol* ma huwa parti mill-ftehim. Tgħid ukoll li l-uniku obbligu li hija għandha huwa dak li tghaddi l-

²⁰ Ara l-affidavit ta' Kevin Pace f'pag. 49 tal-proċess

²¹ Ara x-xhieda ta' Godfrey Scieluna f'pag. 167 tal-proċess

²² Dok. "G1" f'pag. 30 sa 44 tal-proċess

²³ Ara x-xhieda ta' Kevin Pace f'pag. 73 tal-proċess

²⁴ Pag. 67 tal-proċess

²⁵ Pag. 69 tal-proċess

²⁶ Ara l-verbal tas-smiġh tat-22 ta' Jannar, 2013 f'pag. 466 tal-proċess

²⁷ Ara Nota ta' Sottomissjonijiet tal-Enemalta f'pag. 434 sa 435 tal-proċess

kummissjoni lill-GRTU, liema kummissjoni kellha tinzamm go fond biex minnu jibbenefikaw l-imseħbin;

Illi min-naħa l-oħra, il-kumpannija attriċi tgħid li l-ftehim tat-28 ta' Marzu, 2008, għandu jinqara wkoll fid-dawl tal-istqarrija maħruġa mill-MRA fis-19 ta' Novembru, 2003, bl-MRA tishaq li ż-żieda fil-kontribuzzjoni għandha tingħata lill kull sid tal-pompa bla ebda diskriminazzjoni, u mhux biss lil dawk li huma msieħba tal-GRTU²⁸;

Illi l-Qrati jgħallmu illi sabiex jigi stabbilit jekk parti f'kawza hijiex jew le legittimu kontraddittur tal-parti l-oħra, il-Qorti trid tistharreg jekk '*prima facie*' l-persuna imħarrka kinetx materjalment parti mit-trattattivi li skond l-attur holqu r-relazzjoni ġuridika ta' bejniethom, li wasslu biex inholqu obbligazzjonijiet fuq il-parti imħarrka illi kellha twiegeb għalihom²⁹;

Illi mill-provi hareġ li l-kumpannija attriċi hija sid ta' pompa tal-*petrol* fil-Mosta fiż-żmien li l-Enemalta kienet fi trattattivi mal-GRTU dwar ftehim li minnu kellhom jiggwadanjaw is-sidien tal-pompi³⁰. Jirrizulta wkoll li l-ftehim li ntlahaq bejn il-GRTU u l-Enemalta kellhom jibbenefikaw minnu kull s-sidien kollha tal-pompi, kienu jew ma kinux imseħbin fi hdan il-GRTU³¹;

Illi għaldaqstant mid-daqqa t'għajn jirrizulta li kien hemm rabta ġuridika bejn l-attriċi u l-Enemalta. Dan iwassal lill-Qorti għall-fehma illi l-eċċezzjoni preliminari mressqa mill-Enemalta mhix tajba u m'għandhiex tintlaqa';

Illi fit-**tieni eċċezzjoni**, il-Korporazzjoni mħarrka tishaq li la darba l-kumpannija attriċi gabet fi tmiem il-partecipazzjoni li hija kellha fl-iskema li tiffirma l-baži tal-ftehim tat-28 ta' Marzu, 2003, hija rrinunzjat għal kull jedd li seta' kellha a tenur tal-istess ftehim;

Illi l-Qorti ftit li xejn għandha xi tgħid fuq din it-tieni eċċezzjoni. Ir-rinunzja għal jedd isseħħ biss jekk tkun espressa u mhux b'implikazzjoni. Jingħad ukoll li r-rinunzja għall-jeddijiet ma tistax tkun waħda impliċita, iżda trid issir u tingħamel b'mod espress li ma jhalli l-ebda dubju fil-moħħ u l-imġiba tal-kontro-parti li l-kreditur tal-obbligazzjoni ma jkunx tabilhaqq għadu jishaq għal dak il-jedd³². Ir-rinunzja tal-jedd żgur ma ssirx b'implikazzjoni jew fuq baži ta' kongettura³³. U biex parti f'kuntratt titqies li bis-skiet tagħha jew għax toqgħod għal ċirkostanza partikolari tkun b'daqshekk irrinunzjat għal xi

²⁸ Ara Nota ta' Sottomissjonijiet tal-Atturi f'paġġ. 472 sa 473 tal-proċess

²⁹ App. Ċiv. **5.10.2001**, fil-kawża fl-ismijiet *Frankie Refalo et vs Jason Azzopardi et*

³⁰ Ara preambolu wiehed sa tlieta tal-ftehim tat-28 ta' Marzu, 2003, Dok. "B" f'paġġ. 6 tal-proċess

³¹ Dok. "AB" f'paġġ. 452 tal-proċess

³² App. Ċiv. **30.1.1995** fil-kawża fl-ismijiet *Soler vs Esposito* (Kollez. Vol: **LXXIX.ii.285**)

³³ App. Ċiv. **11.2.1993** fil-kawża fl-ismijiet *Gauči et vs Fenech noe* (Kollez. Vol: **LXXVII.ii.223**)

jedd tagħha taht tali kuntratt, iridu jirriżultaw elementi preċiżi li d-duttrina ilha li stabiliet³⁴. Minbarra dan, il-fatt li l-kumpannija attriċi għażlet li tinqata' mis-sħubija tagħha minn mal-GRTU ma waqqaf bl-ebda mod il-fatt li l-forniment tal-karburanti għall-pompi tagħha baqa' jsir taht l-arrangament li l-Enemalta kellha taht il-ftehim;

Illi f'dan ir-rigward, il-Qorti taqbel mad-difiża mressqa mill-abbli avukat tal-kumpannija attriċi³⁵ u, fuq is-saħħa tad-dikjarazzjoni tal-MRA, tasal għall-fehma li l-kumpannija attriċi hija ntitolata għal sehemha fil-kummissjoni mħallsa, lil hinn mill-fatt jekk kinetx baqgħet imsieħba fil-GRTU jew le. Għaldaqstant it-tieni eċċezzjoni wkoll sejra tiġi miċhuda;

Illi għar-rigward tat-tielet eċċezzjoni u tat-talbiet attriċi fil-mertu, l-Enemalta tgħid li l-ftehim jorbot l-għoti ta' kummissjoni ma' skop speċifiku, jġigifieri dak ta' għajjnuna lis-sidien tal-pompi fin-nefġiet tagħhom fil-manutenzzjoni, titjib jew tibdil fil-pompi tagħhom, u s-sidien ta' pompi m'għandhom l-ebda jedd sabiex jippretendu hlas dirett mill-fond jew minn għandha għal hłasijiet futuri jew li ma sarux³⁶;

Illi l-kumpannija attriċi, min-naħa l-oħra, tishaq li mill-provi jirriżulta l-ammont ta' *petrol* jew *diesel* li hija xtrat bejn is-sena 2003 u 2008, u l-kummissjoni li hija ntitolata għaliha bir-rati skond il-ftehim milhuq minn żmien għal żmien³⁷;

Illi minn eżami tad-dokumenti li l-Qorti għandha quddiemha jirriżultalha li fil-ftehim ta' Marzu, 2003³⁸, iż-żieda fl-għoti ta' kummissjoni tintrabat man-nefqa tal-manutenzzjoni, titjib jew tibdil fil-pompi. Din il-kummissjoni ma kinetx dovuta individwalment iżda tqiegħdet go fond wieħed biex jibbenifika minnha kull min huwa ntitolat għaliha³⁹;

Illi fl-ittra li l-MRA baqgħtet lil Enemalta u lill-GRTU, hija għamlitha ċara u imponiet obbligu fuq Enemalta li tasal fi ftehim mas-sidien li ma humiex (jew ma baqgħux) membri tal-GRTU u tara li jinżamm livell tajjeb ta' manutenzzjoni fil-pompi kollha liċenzjati f'Malta⁴⁰. Mill-provi ma jirriżultax li dan il-ftehim intlaħaq. Jirriżulta, iżda, li mid-data meta l-kumpannija attriċi waqfet li tkun membru tal-fond 'il quddiem, is-sehem tagħha xorta nżamm għand Enemalta u ma ntbagħtx lill-GRTU;

³⁴ P.A. TM 20.10.2005 fil-kawża fl-ismijiet *Anthony J. Terreni vs Dr. Rene' Frendo Randon et* (konfermata mill-Qorti tal-Appell fit-3.10.2008)

³⁵ Ara Nota ta' Sottomissjonijiet tal-Atturi f'paġ. 473 tal-proċess

³⁶ Ara Nota ta' Sottomissjonijiet tal-Enemalta f'paġġ. 486 sa 486 tal-proċess

³⁷ Ara Nota ta' Sottomissjonijiet tal-Atturi f'paġ. 474 sa 481 tal-proċess

³⁸ Dok. "B" f'paġ. 6 tal-proċess

³⁹ Ara x-xhieda ta' Godfrey Scicluna f'paġ. 401 tal-proċess

⁴⁰ Paġ. 452 tal-proċess

Illi min-naħa l-oħra, jirriżulta li l-kumpanija attriċi (bejn is-sena 2002 u 2009) għamlet b'kemm jiswew għoxrin elf, mitejn tlieta u erbgħin ewro, disa' u erbgħin ċenteżmu (€20,243,49) f'nefġiet dokumentati għaž-żamma tal-pompa tagħha f'kundizzjoni tajba⁴¹, filwaqt li bejn is-sena 2004 u 2008 ibbenifikat minn ħlas ta' ħamest elef, tliet mija tlieta u sittin ewro u tletin ċenteżmu (€5,363.30)⁴² mill-fondi tal-imsemmi fond;

Illi minn qari xieraq tal-ftehim ta' Marzu 2003 u d-dokumenti l-oħra relatati miegħu, il-Qorti tasal għall-fehma illi dak li l-kumpanija attriċi hija ntitolata għalih minn għand l-Enemalta mhuwiex it-total sħiħ tal-kummissjoni mgħoddija fil-fond jew miżmum mill-Enemalta fuq il-bejgħ ta' *petrol* jew *diesel* mill-istess Enemalta lill-kumpanija attriċi, iżda l-ammont ekwivalenti għar-rimbors tal-infiq li l-kumpanija attriċi kellha tagħmel fiż-żamma f'kundizzjoni tajba jew fix-xiri ta' pompi ġodda, dan għaliex dan kien sewwasew l-għan miftiehem wara l-għoti tal-kummissjoni u ż-żieda tagħha kien sabiex tassisti fil-manutenzjoni u x-xiri tal-pompi. Dan jissarraf fid-differenza bejn dak li l-kumpanija attriċi nefġet, għal dak li hija fil-fatt irċeviet bħala parti mill-ħlas minfuq, liema ammont qiegħed jiġi likwidat fl-ammont ta' erbatax-il elf, tmien mija u tmenin ewro, u dsatax-il ċenteżmu (€14,880.19)⁴³;

Għal dawn ir-raġunijiet, il-Qorti qiegħda taqta' u tiddeċiedi l-kawża billi:

Tastjeni milli tqis l-ewwel erba' talbiet attriċi billi l-kumpanija attriċi ċediet l-istess talbiet fid-dawl tal-ftehim li ntlahaq bejnha u l-Assoċjazzjoni mħarrka;

Tiċħad l-eċċezzjonijiet tal-Korporazzjoni mħarrka bħala mhux mistħoqqa fil-fatt u fid-dritt;

Tilqa' l-ħames talba attriċi w issib li l-Korporazzjoni mħarrka għandha tħallas lill-atturi l-kummissjoni tal-bejgħ ta' *petrol*, *diesel* jew *unleaded petrol* b'seħħ mill-1 ta' Ottubru, 2005, 'il quddiem;

Tilqa' s-sitt talba attriċi u tillikwida l-ammont dovut lill-kumpanija attriċi fl-ammont ta' erbatax-il elf, tmien mija u tmenin ewro, u dsatax-il ċenteżmu (€14,880.19), u tordna lill-Korporazzjoni Enemalta tħallas l-istess ammont ta' erbgħatax il-elf, tmien mija u tmenin ewro, u dsatax-il

⁴¹ Dok. "AM2" f'paġġ. 89 sa 90 tal-proċess. Ara wkoll ix-xhieda ta' Kevin Pace f'paġġ. 122 tal-proċess. Uħud minn dawn l-ispejjeż jirriżultaw wkoll f'Dok. "KP2" f'paġġ. 366 tal-proċess

⁴² Dok. "CC5" f'paġġ. 365 tal-proċess. Ara wkoll ix-xhieda ta' Carlo Cini f'paġġ. 373 sa 374 tal-proċess

⁴³ €20,243,49 - €5,363.30 = € 14,880.19

centezmu (€14,880.19) lill-kumpanija attrici bl-imghax legali fuq l-imsemmija somma b'seħħ millum sal-jum tal-ħlas effettiv; u

Tikkundanna lill-Korporazzjoni mharrka thallas l-**ispejjeż tal-kawża** għajr dawk tal-imharrka *General Retailers and Traders Union*, li jibqghu mingħajr taxxa bejn il-partijiet⁴⁴.

Moqrija

**Onor. Joseph R. Micallef LL.D.,
Imhalled**

10 ta' Ottubru, 2019

**Marisa Bugeja
Deputat Registratur**

10 ta' Ottubru, 2019

⁴⁴ Skond il-ftehim verbalizzat waqt is-seduta miżmuma quddiem l-Assistent Ġudizzjarju fis-16.1.2013, f'pag. 465 tal-proċess u riflessa fin-Nota ta' Ċessjoni tat-22.1.2013 f'pag. 468 tal-proċess